

ہمسائے کے حقوق

پروفیسر ڈاکٹر محمد کلیل اوج

ڈین، کلیہ معارف اسلامیہ، جامعہ کراچی

انسانی حقوق میں ایک حق، حق، ہمسائیگی بھی ہے۔ جس کا ذکر قرآن مجید میں بعض دیگر حقوق کے ساتھ کیا گیا ہے۔

واعبدوا اللہ ولا تشرکوا بہ شیئاً وبالوالدین احساناً وبذی القربیٰ والیتیمیٰ

والمسکین والجار ذی القربیٰ والجار الجنب والصاحب بالجنب وابن السبیل

وما ملکت ایمانکم ان اللہ لایحب من کان مختالاً فخوراً. (۱)

اللہ کی عبادت کرو اور اس کے ساتھ کسی کو شریک نہ ٹھہراؤ اور ماں باپ کے ساتھ نیکی کرو، اور رشتہ داروں، یتیموں،

مسکینوں، قربت دار پڑوسیوں، اجنبی پڑوسیوں، مجلس یا پہلو کے ساتھیوں، مسافروں اور اپنے ماتحت لوگوں کے

ساتھ (نیکی کرو) بے شک اللہ مفرور اور متکبر اور شنی بگھارنے والوں کو پسند نہیں کرتا۔

یہ ہے..... انسانوں کے بنیادی حقوق کا وہ جامع بیان جو قرآن مجید کے سوا کہیں اور نہیں ملے گا۔ اس آیت میں

انسانوں کی مختلف حالتوں اور رشتوں کا بیان ہے اور ہر حالت اور ہر رشتہ مختلف حقوق سے عبارت ہے۔ لیکن یہ واضح رہے

کہ جس ہستی نے انسانوں کو یہ حقوق عطا کیئے ہیں۔ وہ ہستی خود سب سے پہلے اس امر کی مستحق ہے کہ جملہ احکام میں اس کی

بجا آوری کی جائے۔ اس بجا آوری کو شریعت کی زبان میں عبادت کہتے ہیں (وما خلقت الجن والانس الا

لیعبدون۔ (الذاریات/۵۶) اور میں نے جنوں اور انسانوں کو اپنی اور صرف اپنی ہی عبادت کیلئے پیدا کیا ہے) اور تعمیل احکام

میں کسی اور کی شراکت ہرگز قبول نہ کی جائے۔ کیونکہ ایسی شراکت کو، شرک سے تعبیر کیا جاتا ہے۔ بہر حال فکری و نظری طور پر

کوئی بھی انسان جب اس قوت اعتقاد یہ کو حاصل کر لیتا ہے تو اس کے نتیجے میں اس کے اندر ایسی قوت عملیہ پیدا ہو جاتی ہے

کہ جو اسے نہ صرف اس کے حقوق سے آشنا کرتی ہے بلکہ دوسروں کے حقوق کی ادائیگی پر بھی بہ آسانی آمادہ کرتی ہے۔

انسانوں میں سب سے پہلا حق ماں باپ کا بیان کیا گیا ہے۔ ان کے ساتھ نیکی اور احسان کا حکم دیا گیا ہے۔ انسانی

رشتوں کا باہمی احترام اور تقدس اسلام کا وہ طرہ امتیاز ہے جس کی نظیر اقوام مغرب میں ملنا ناممکن ہے۔ آیت میں تیسرا حکم

اہل قرابت کے ساتھ حسن سلوک کا ہے۔ اور وہ بھی علیٰ قدر مرااتبہم۔ یعنی بغیر کسی تخصیص کے کہ وہ اہل قرابت کس

ذہب و مسلک اور رنگ و بو کے ہیں۔ چوتھا حکم یتیموں کے ساتھ نیکی کا ہے۔ یتیم سے مراد معاشرے کے بے سہارا لوگ

ہیں، خواہ وہ والدین کے فوت ہو جانے سے بے سہارا ہو گئے ہوں یا کسی اور سبب سے بے سہارا ہو گئے ہوں۔ پانچواں حکم

مسکینوں کے ساتھ حسن سلوک کا ہے، مسکین، معاشرے کے مفلوک الحال لوگ ہوتے ہیں۔ یہ مفلوک الحالی ان کے معذور ہوجانے کی وجہ سے پیدا ہوئی ہو یا کسی اور وجہ سے مثلاً ان کا چلتا ہوا کاروبار رک گیا ہو، وغیرہ وغیرہ چھٹا حکم ہمسایہ قریب کے ساتھ نیکی کا ہے اور ساتوں حکم ہمسایہ بعید کے ساتھ حسن سلوک کا ہے۔ یہاں قریب سے مراد یا تو اہل قربت ہیں یا فقط قرب مکانی کے حامل لوگ۔ اسی طرح بعید سے مراد یا تو غیر قربت دار ہیں یا پھر بعد مکانی یعنی فاصلوں پر رہنے والے لوگ۔ آٹھواں حکم مجلس یا پہلو کے ساتھیوں سے نیکی کا ہے۔ اس سے مراد وہ لوگ ہیں جو قوتی یا عارضی طور پر یا مستقل بنیادوں پر کسی سبب سے شریک کاری یا شریک مجلس ہوتے ہیں۔ جیسے رفیق مکتب، رفیق مسجد، رفیق سفر، یا کسی نفع کی امید پر ساتھ رہنے والے، یا شریک حیات وغیرہ۔ نواں حکم مسافروں کے ساتھ حسن سلوک کا ہے اور دسواں حکم ماتحت لوگوں کے ساتھ نیکی اور اچھے برتاؤ کا ہے۔ ماملکت ایمانکم میں جہاں غلام اور کنیریں آتی ہیں وہیں دفتری اور گھر یلو ملازمین بھی آجاتے ہیں۔ الغرض حقوق انسانی کا ایسا تفصیلی چارٹر ہمیں کہیں اور نہیں ملے گا۔

آیت میں والدین، قرباتدار، یتیم، مسکین اور مسافر وغیرہ کیلئے مختلف مقامات پر مزید احکام لائے اور ہر آیت کے لیے اس آیت میں الجار کا لفظ پہلی بار آیا ہے۔ اس لیے اس کے معنی پر توقف کرنا ضروری ہے۔ الجار۔ الجوار سے بنا ہے۔ اور جوار پڑوس کو کہا جاتا ہے۔ اقام فی جوارہ اس نے اس کے پڑوس میں اقامت کی۔ الجوار، امان اور ذمہ داری کو بھی کہا جاتا ہے۔ ہوسی جوار ی۔ وہ میرے امن و ذمہ داری میں ہے۔ (۲) گویا لفظ جار (ج + و + ر) کے بنیادی معنی ایسے شخص کے ہیں، جسے کسی ظالم کے جور و ستم سے بچنے کیلئے پناہ دی گئی ہو۔ یہی وجہ ہے کہ اس کے بعد یہ لفظ ہماری کیلئے بھی استعمال ہونے لگا۔ لغوی اعتبار سے ہمسایہ کا قرآنی مفہوم یہ ہے۔ ایک ایسا شخص کہ جسے کسی نے اپنی پناہ یا امان میں لے رکھا ہو۔ ذرا سوچئے! کیا اس سے بڑھکر بھی حق ہمسائیگی ہو سکتا ہے؟ ان معانی و مفاہیم کی تفہیم کیلئے درج ذیل آیات بھی دیکھی جاسکتی ہیں۔

سورۃ الاحزاب میں ہے۔ لایجاء ورنک فیہا۔ (آیت نمبر ۶۰) وہ اس (شہر) میں تیرے ہمسائے بن کر نہیں رہیں گے۔ سورۃ الانفال میں ہے۔ وانسی جوار لکم (آیت نمبر ۴۸) اور میں تمہارا پناہ دینے والا یا حامی و مددگار ہوں۔ اور سورۃ التوبہ میں ہے۔ استجار (آیت نمبر ۶) پناہ طلب کرنا۔ سورۃ المؤمنون میں ہے۔ وھو یجیو ولا یجار علیہ (آیت نمبر ۸۸) اور وہ (یعنی اللہ) پناہ دیتا ہے اور اس کے مقابل کوئی کسی کو پناہ نہیں دے سکتا۔

امام راغب اصفہانی کے بقول:

الجار۔ ہر وہ شخص ہے جس کی رہائش گاہ دوسرے کے قریب ہو، یہ ”اسمائے متضایفہ“ میں سے ہے۔ یعنی ان الفاظ میں سے ہے جو ایک دوسرے کے تقابل سے اپنے معنی دیتے ہیں۔ جیسے اخ اور صدیق کے الفاظ (کہ اخوت اور صداقت) دونوں جانب سے ہوتی ہے۔ کیونکہ کسی کا ہمسایہ یا پڑوسی ہونا اس وقت متصور ہو سکتا ہے جب دوسرا بھی اس کا پڑوسی ہو۔ (۳)

جو پڑوسی رشتہ دار ہو، اس کا ایک حق رشتہ داری کا ہے اور دوسرا حق پڑوسی ہونے کا ہے۔ اور جو پڑوسی غیر رشتہ دار ہو، اس کا بھی ایک حق بہر حال ہمسائے ہونے کا ضرور ہے۔ قطع نظر اس کے کہ وہ پڑوسی مسلم ہو یا غیر مسلم۔ مولانا اشرف علی تھانویؒ نے لکھا ہے کہ "اہل حقوق اگر کافر ہوں تب بھی ان کے ساتھ احسان کرے، البتہ مسلمان کا حق اسلام کی وجہ سے ان پر زائد ہوگا" (۴) اور رسول اللہ ﷺ نے فرمایا کہ ہمسائے تین قسم کے ہوتے ہیں۔ ایک وہ جن پر تین حق ثابت ہیں۔ حق جواری، حق قرابت اور حق اسلام، دوسرے وہ جن پر دو حق ثابت ہیں۔ حق جواری، اور حق اسلام تیسرے وہ جن پر ایک ہی حق ثابت ہے یعنی حق جواری۔ اور یہ وہ ہمسایہ ہے، جو مشرک کتابی ہو۔ یعنی یہودی و مسیحی۔ (۵) یہاں قرآن مجید کی یہ صراحت ذہن میں رہے کہ دونوں قسم کے ہمسائے حق رکھتے ہیں۔ قریب والے اور قرابت والے بھی اور دور والے اور اجنبیت والے بھی۔ بلکہ ایک تفسیر تو یہ بھی منقول ہے کہ جبار ذی القربیٰ سے مراد مسلمان پڑوسی ہو اور جبار الجنب سے یہودی و نصرانی۔ (جیسا کہ اوپر مذکور ہوا)

آیت کے آخر میں مختصلاً فخورا کے الفاظ بھی آئے ہیں۔ اسے سمجھنا اس لیے ضروری ہے کہ حقوق انسانی کے جامع بیان کے ساتھ ہی ان لوگوں کو ناپسندیدہ قرار دیا گیا ہے۔ جس کا صاف اور صریح مطلب یہی ہے کہ لوگوں کے حقوق کی کوتاہی اور ان کا اتلاف انہی لوگوں کے سبب ہوتا ہے۔ مختل (خ+ع+ل) ایسے شخص کو کہتے ہیں جس میں جوہر قابل نام کی کوئی چیز نہ ہو لیکن وہ اس فریب نفس میں مبتلا ہو کر اس میں جوہر ذاتی موجود ہے۔ یہی وہ فریب نفس ہے جس کی بناء پر وہ غرور و تکبر میں مبتلا ہو جاتا ہے۔ اسی طرح فخور (ف+خ+ر) کے بنیادی معنی کی تفہیم یوں کی جاتی ہے۔ وہ اونٹنی یا بکری جس کے تھن تو بڑے بڑے ہوں لیکن ان میں دودھ بہت کم ہو اور اسی طرح وہ منگے جو اندر سے خالی ہوں لیکن بچتے بہت زور سے ہوں۔ جیسے مشہور مثل ہے۔ تھو تھا چنا، باجے گھنا۔ یعنی نالائق اور کم ظرف بہت شنی بگھارتا ہے تو فخور کی صحیح تصویر ان مثالوں میں دیکھی جاسکتی ہے۔ بالفاظ دیگر مختل، بزبان حال اپنے آپ کو ظاہر کرتا ہے اور فخور، بزبان قال۔ بہر حال مختل اور فخور جیسے لوگوں کی کثرت، حقوق انسانی کی راہ میں بہت بڑی رکاوٹ ہے۔

قرآنی بیان کے بعد اب وہ احادیث و روایات ملاحظہ کیجئے جس میں پڑوسیوں کے حقوق واضح کیئے گئے ہیں۔

(۱) حضور ﷺ فرماتے ہیں کہ جبریل امین مسلسل مجھے پڑوسی کے حقوق کی تاکید کرتے رہے۔ یہاں تک کہ میں یہ سمجھا کہ شایدا پڑوسی کو بھی وراثت میں شریک کر دیا جائے گا۔ (۶)

(۲) آپ ﷺ نے فرمایا، جملہ کے لوگوں میں اللہ کے نزدیک سب سے افضل اور بہتر شخص وہ ہوتا ہے جو اپنے پڑوسیوں کے حق میں بہتر ہو۔ (ترمذی)

(۳) ایک اور حدیث میں آیا ہے کہ وہ شخص مجھ پر ایمان نہیں رکھتا، جو خود تو سیر ہو کر کھائے اور اس کا پڑوسی بھوکا ہو۔ (۷)

(۴) رسول اللہ ﷺ نے فرمایا، جب تم سالن پکاؤ تو اس میں شور بہ بڑھا دو اور اپنے پڑوسیوں کا خیال رکھو۔ (۸)

پڑوسیوں کے حقوق کی تفصیل کچھ اس طرح بھی بیان ہوئی ہے۔

آپ ﷺ نے ارشاد فرمایا کیا تم جانتے ہو کہ پڑوسی کا تمہارے اوپر کیا حق ہے! اس کے بعد ارشاد فرمایا:

- (۱) اگر وہ تم سے مدد کا طالب ہو تو اس کی مدد کرو۔
- (۲) اگر قرض مانگے تو قرض دو۔
- (۳) اگر محتاج ہو تو اس کی اعانت کرو۔
- (۴) اگر بیمار ہو تو اس کی عیادت کرو۔
- (۵) اگر مر جائے تو اس کے جنازے میں شریک ہو۔
- (۶) اگر کوئی خوشی یا کامیابی حاصل ہو تو اسے مبارکباد دو۔
- (۷) اگر مصیبت پہنچے تو تعزیت کرو۔
- (۸) اس کی اجازت کے بغیر، اس کے مکان سے اپنا مکان اونچا مت کرو۔ جس سے اس کی ہواڑک جائے۔
- (۹) اگر تم کوئی پھل لاؤ تو اس کو بھی ہدیہ کرو۔ اگر یہ نہ ہو سکے تو اس پھل کو پوشیدہ رکھو کہ مبادا، پڑوس کے بچے دیکھ لیں اور خود کو محروم سمجھ کر رنجیدہ ہوں۔

(۱۰) اپنے گھر کے دھوئیں سے اسے تکلیف مت پہنچاؤ۔ (الربیعین امام غزالیؒ بحوالہ مظاہر حق، فتح الباری، فضائل صدقات)

رسول اللہ ﷺ نے فرمایا، جو شخص اپنے دوستوں کے نزدیک اچھا ہو، وہ اللہ کے نزدیک بھی اچھا ہے اور جو شخص اپنے پڑوسیوں کے نزدیک اچھا ہو، وہ اللہ کے نزدیک بھی اچھا ہے۔ (۹) آپ ﷺ نے فرمایا، وہ شخص مومن نہیں، وہ شخص مومن نہیں، وہ شخص مومن نہیں۔ کسی نے پوچھا کون یا رسول اللہ! آپ ﷺ نے فرمایا: جس کا ہمسایہ اس کے شر سے محفوظ نہ ہو۔ (تفسیر قرطبی جلد ۳، ص ۵۴۲) آپ ﷺ نے فرمایا۔ اے مسلمان عورتو! کوئی تم میں سے اپنے ہمسائے کو حقیر نہ جانے، اگرچہ بکری کا ایک گھر ہی دے (یعنی نہ لینے والا اس کو حقیر سمجھ کر انکار کرے، نہ دینے والا شرمندہ ہو کر دینے سے باز رہے)۔ رسول اللہ ﷺ نے فرمایا: جس کا اللہ اور روز قیامت پر ایمان ہے، اسے اپنے ہمسائے کو تکلیف نہیں پہنچانی چاہیے۔ (۱۰)

آج کے صنعتی اور سائنسی دور میں ہمسائے ایک دوسرے کے عام حالات بھی نہیں جانتے۔ بعض اوقات تو ایسا بھی ہوتا ہے کہ دو ہمسائے ایک دوسرے کے ساتھ مدتوں رہنے کے باوجود، ایک دوسرے کے نام بھی نہیں جانتے، اس پر سوائے افسوس کے اور کیا کہا جاسکتا ہے۔

کاش! مسلمان ایک بار پھر اپنے عمل سے قرآن وحدیث کی ان پاکیزہ تعلیمات کو زندہ کر دیں۔

تمدن کا جنگل ہے ابد ہر سو

مگر لوگ فطرت کو ترسا کیئے ہیں
مکانوں کا حسن عمارت بجا ہے
کینوں کی چاہت کو ترسا کیئے ہیں
تری حسن صورت پہ قربان جائیں
تری حسن سیرت کو ترسا کیئے ہیں

حواشی و حوالہ جات

- ۱۔ النساء، ۳۶۔
- ۲۔ مصباح اللغات مرتبہ مولانا عبدالحفظ بلیاوی، قدیمی کتب خانہ، مقابل آرام باغ، کراچی، سن اشاعت درج نہیں۔
- ۳۔ المفردات فی غریب القرآن، امام راغب اصفہانی (متوفی ۵۰۲ھ) نور محمد کارخانہ تجارت کتب آرام باغ، کراچی، سن اشاعت درج نہیں۔
- ۴۔ القرآن العظیم مع ترجمہ و تفسیر، از مولانا اشرف علی تھانوی، حاشیہ زیر آیت ۳۶، سورۃ النساء تاج کتب لیمیٹڈ، کراچی، سن اشاعت درج نہیں۔
- ۵۔ روح المعانی، فی تفسیر القرآن العظیم و اسبغ المثنائی از سید محمود آلوسی بغدادی متوفی ۱۲۷۰ء، مکتبۃ المدادیہ، ملتان، (مغربی پاکستان) جلد سو، الجزء الخامس، ص ۲۸، تفسیر زیر آیت نمبر ۳۶، سورۃ النساء، سن اشاعت درج نہیں۔
- ۶۔ بخاری۔ رقم الحدیث، ۶۰۱۴۔
- ۷۔ المعجم الکبیر، رقم الحدیث: ۷۵۱۔
- ۸۔ مسند احمد، رقم الحدیث: ۱۳۶۸۔
- ۹۔ سنن ترمذی، رقم الحدیث۔ ۱۹۵۱۔
- ۱۰۔ بخاری جلد سوم رقم الحدیث: ۱۷۴۔